

Cinayətkarlar layiqli cəzalarını alacaqlar

Erməni qəsbkarlarının təxribatı nəticəsində 27 sentyabr 2020-ci ildə başlanan İkinci Qarabağ müharibəsi Azərbaycanın möhtəşəm qələbəsi ilə başa çatdı. Qazanılan qələbə nəticəsində uzun illərdən bəri Ermənistanın işğalı altında qalmış tarixi torpaqlarımız azad olundu. Ölkəmizin ərazi bütövlüyü və suverenliyi bərpa edildi.

44 günlük Vətən müharibəsində, eləcə də ondan sonra uğurla həyata keçirilən antiterror əməliyyatları zamanı Azərbaycan Ordusu Müzəffər Ali Baş Komandanı İlham Əliyevin sərkərdəliyi altında yalnız Ermənistan silahlı qüvvələrini deyil, bütünülklə erməni mifini məhv etdi. İkinci Qarabağ müharibəsində Azərbaycan gücünü, qüdrətini həm düşmənlərinə, həm də dostlarına göstərdi.

Xalqımıza qarşı soyqırımlar, terror hadisələri törətməkdən çəkinməyən ermənilər İkinci Qarabağ müharibəsinin davam etdiyi günlərdə də sakit dayanmamışlar. Döyüş meydanında ağır məğlubiyyətlərlə üzləşən, ordumuzun bir-birindən uğurlu əks-hücumları qarşısında dayana bilməyən Ermənistan bu məğlubiyyətə azgın və namərd şəkildə "cavab" verirdi. Ermənistan silahlı qüvvələri dəfələrlə döyüş meydanından uzaq olan, mülki vətəndaşların məskunlaşdığı Azərbaycan ərazilərini hədəfə alaraq ağır itkilərlə nəticələnən terror aktları törətmişlər.

Erməni işğalçılarının terror cəhdlərinə baxmayaraq, Azərbaycan Ordusu 2020-ci il sentyabrın 27-də erməni təxribatı nəticəsində başlanan İkinci Qarabağ müharibəsini 44 gün ərzində Zəfərlə başa çatdırdı. 19-20 sentyabr 2023-cü ildə isə uğurla həyata keçirilən antiterror əməliyyatı nəticəsində işğala son qoyuldu. 1988-ci ildən Qarabağda məskən salmış erməni separatizminin yuvası darmadağın olundu. Azərbaycan xalqına qarşı Xocalı soyqırımı, həmçinin müxtəlif terror aktları və müharibə cinayətləri törətməkdə təqsirli bilinən erməni separatçıları və hərbi-siyasi rəhbərlik cinayət məsuliyyətinə cəlb edilərək məhkəmə qarşısına çıxarıldı.

Ermənistanın Azərbaycana qarşı hərbi təcavüzü nəticəsində sülh və insanlıq əleyhinə cinayətlər, müharibə cinayətləri, o

cümlədən təcavüzkar müharibənin hazırlanması və aparılması, soyqırımı, müharibə qanunlarını və qaydalarını pozma, habelə terrorçuluq, terrorçuluğu maliyyələşdirmə, hakimiyyəti zorla ələ keçirmə, onu zorla saxlama və digər çoxsaylı cinayətlər törətməkdə təqsirləndirilən Ermənistan Respublikasının bir qrup vətəndaşları barəsində olan cinayət işləri üzrə açıq məhkəmə prosesi başladı.

Prezident İlham Əliyev həmişə çıxışlarında Azərbaycan xalqına qarşı soyqırımı, terror hadisələri törətmiş erməni separatçılarının həbs edilərək layiqli cəzalarına çatacağını, günahsız insanların qanının yerdə qalmayacağını xüsusi olaraq vurğulayırdı. Dövlətimizin başçısı qətiyyətlə bildirdi ki, Xocalı soyqırımı XX əsrin ən böyük cinayətlərindən biridir: "Əfsuslar olsun ki, bu cinayəti törədənlər hələ ki ədalət qarşısında cavab verməyiblər, amma o gün gələcəkdir".

İkinci Qarabağ müharibəsinin davam etdiyi günlərdə xalqa etdiyi müraciətlərində də Prezident İlham Əliyev vətəndaşlarına qarşı soyqırımlar, terror hadisələri törətmiş erməni separatçılarının mütləq həbs edilərək cəzalandırılacağını bildirmişdi. Dövlətimizin başçısı müraciətlərinin birində demişdir: "Ögər beynəlxalq birlik Ermənistanı törədilmiş cinayətlərə görə məsuliyyətə cəlb etmək istəmirsə, - necə ki, Xocalı soyqırımına görə heç kim onları məsuliyyətə cəlb etməyib, - biz özümüz onları məsuliyyətə cəlb edəcəyik. Biz özümüz onların cəzasını verəcəyik, özümüz onları cəzalandıracağıq və bizim cəzamız ədalətli cəza olacaqdır. Onlar ən ağır cəzaya layiqdirlər".

Dövlət başçısının səsinə səs verən Azərbaycan xalqı da bunu istəyirdi. İstəyirdi ki, Xocalıda, eləcə də Qarabağın başqa şəhər və kəndlərində xalqımıza qarşı soyqırımlar törətmiş erməni se-



paratçıları həbs edilərək layiqli cəzalarını alsınlar. Çox şükürlər olsun ki, həmin gün yətişdi. Bir zamanlar xalqımıza qarşı faciələr törətmiş, insanları öldürmüş, şəhər və kəndlərimizi darmadağın etmiş erməni separatçıları bu gün ədalət məhkəməsi qarşısında dirlər.

Onu da xüsusilə qeyd etmək lazımdır ki, Azərbaycan müasir tariximizdə nadir ölkələrdəndir ki, həm ərazi bütövlüyünü və tam suverenliyini öz gücü ilə, heç kimdən və heç yerdən yardım almadan, bütün təzyiqləri dəf edərək bərpa edib. Bununla yanaşı, həm də müharibə cinayətlərini törətməkdə şübhəli bilinən şəxsləri mühakimə qarşısına çıxarıb. Yenilməz gücü və qətiyyəti hesabına mümkün olmayanları mümkün edib.

Separatçıların ədalət məhkəməsi qarşısına çıxarıldığı ilk günlər xarici ölkələrdə fəaliyyət göstərən erməni lobbisini pul kisəsinə xidmət edən bəzi qüvvələr heç bir əsas olmayan siyasi təzyiqlər göstərməyə çalışdılar. Amma bununla heç nəyə nail olmadılar. Bütün bu əsassız təzyiqlər, qeybət xarakterli dedi-qodular Prezident İlham Əliyevin qətiyyətli mövqeyinə heç bir təsir göstərmədi. Çünki tarixdən də məlumdur ki, ədalətə qarşı çıxanlar həmişə məğlubiyyətə məhkumdurlar. İnsanlıq əleyhinə və müharibə cinayətləri törətmiş şəxsləri həbs edib ədalət mühakiməsinə cəlb etmək haqqın, ədalətin yenilməz təntənəsidir. Bununla yanaşı, həm baş vermiş münaqişələrin və müharibələrin ədalətli həlli üçün qəbul edilən ən məqbul yoldur. Məlumdur ki, dünyanın bir çox

ölkəsində münaqişə və müharibələr gec-tez bitir. Amma bu qanlı hadisələr zamanı yüzlərlə, minlərlə mülki insanın qətlinə əli olan cinayətkarlar məsuliyyətdən kənarda qalırlar. Müharibə cinayətkarlarının ədalət mühakiməsinə cəlb olunmaması ilə bağlı xeyli nümunə gətirmək olar. Azərbaycan isə müharibədə həm qalib gəlmiş, həm də günahkarları ədalət məhkəməsi qarşısına çıxarmışdır.

Müxtəlif qanlı əməllərdə itiham olunan erməni separatçıların məhkəmə prosesində verdikləri ifadələr, gətirdikləri faktlar Azərbaycan xalqına qarşı törədilmiş cinayətlərdə Ermənistan dövlətinin, hakimiyyətinin əli olduğu təsdiqini tapdı. Ermənistan dövləti bu məsuliyyətdən qaça bilməz, çünki danılmaz faktlar göz qarşısındadır. Bundan başqa, Azərbaycan ərazilərini işğalda saxladığı illər ərzində burada törədilmiş cinayətlər, soyqırımı, urbisid və ekosidə görə də Ermənistan dövləti və onun işğalçı silahlı qüvvələri məsuliyyət daşıyır. Çünki 30 ilə yaxın müddət ərzində həmin ərazilər Ermənistan silahlı qüvvələrinin nəzarətində olub. Bu ərazilərdə baş verən hadisələrə görə də bütün məsuliyyət Ermənistan dövlətinin üzərinə düşür. Bundan heç yerə qaçmaq mümkün deyil.

Açıq keçən məhkəmələrdə gətirilən dəlillər, göstərilən faktlar, zərərçəkmişlərin ifadələri, təqsirləndirilən şəxslərin etirafı torpaqlarımızın işğalına Ermənistan silahlı qüvvələrinin məsuliyyət daşdığını bir daha üzə çıxardı. L.Mnatsakanyan açıq etiraf etdi ki, tarixin zibilliyinə atılmış qondarma rejimin

ordusu müstəqil qüvvə yox, Ermənistan silahlı qüvvələrinin ən böyük hərbi birləşməsi olub. Qondarma rejimin ordusunda yuxarı vəzifələrə təyinat İrəvanda təsdiqlənirdi, onun təminatı Ermənistan silahlı qüvvələrinin daxilində təşkil olunurdu. Məhkəmədə A.Arutyunyanın hərbi xidmətdə olması, B.Saakyanın Şuşanın işğalında iştirakı və s. kadrlar Qarabağda və onun ətrafında baş verən hadisələrdə Ermənistanın böyük rol oynadığını təsdiq edir. Məhkəmə prosesindən o da aydın oldu ki, Ermənistan qondarma rejimi işğalçılıq siyasətini ört-basdır etmək üçün yaradıb. Özü isə rejimin arxasında gizlənərək bu cinayətkar quruma kənardan "dirijorluq" edib. Qondarma rejimin rəhbər şəxsləri Ermənistanın Qarabağda işğalçılıq siyasətini həyata keçirən əsas icraçılar idilər.

Şübhə yox ki, Ermənistanın Azərbaycana qarşı hərbi təcavüzü nəticəsində sülh və insanlıq əleyhinə cinayətlər, müharibə cinayətləri, o cümlədən təcavüzkar müharibənin hazırlanması və aparılması, soyqırımı, müharibə qanunlarını və qaydalarını pozma, habelə terrorçuluq, terrorçuluğu maliyyələşdirmə, hakimiyyəti zorla ələ keçirmə, onu zorla saxlama və digər çoxsaylı cinayətlər törətməkdə təqsirləndirilən Ermənistan vətəndaşlarının barəsində olan cinayət işləri üzrə məhkəmə prosesində ədalət qalib gələcək və xalqımıza qarşı çoxsaylı cinayətlər törətməkdə təqsirləndirilənlər layiqli cəzalarını alacaqlar.

Vahid MƏHƏRRƏMOV,
"Azərbaycan"